



**AYNUR HAQVERDİ**

## SƏNİ GƏTİRƏN YUXULAR..

\*\*\*

Səni gətirən yuxular çoxdan unudulub.  
İçinə qənd salıb arxanca atdığım  
sular dönüb bulud olub.  
Bəlkə də, indi həmin bulud pəncərəyə  
narın-narın yağmaq istəyir.  
Bilirəm, əllərin indi  
başqasının əllərinə deyir.  
Gözlərin indi başqa qəlbi isidir.  
Bilirəm, yanındakı çox xoşbəxt biridir.

Gecənin gündüzdən nə fərqi?  
Günəş də ömrümə şəfəq saçmır daha.  
Dodaqlarım sevincdən qaçmır daha.  
Qəlbimdə min dua,  
Əllərim yalvarır Allaha.  
Sən gedəli, arzular boylanmır sabaha.

Bəlkə də, indi evinin üstündə  
bir dəli şimşək çaxır.  
Bəlkə də, yanındakı sənə qısıllaraq  
pəncərədən səməyə baxır.  
Sanki, qırım-qırım edilmiş qəlblərin  
çatlarının göylərdə əksidir ildırım.  
Sanki, ağlatdığımız insanları  
bizə xatırlatmaq üçün yağır yağışlar.  
Arxanca atdığım sular  
bulud olub qatar-qatar.  
Bəlkə də, pəncərəni  
döyəcəyir yağışlar.  
Bəlkə də, yanındakı  
ən gözəl paltarını geyir

və

"əzizim, gəl gedək,  
yağışda rəqs edək" deyir.  
İçinə qənd salıb arxanca atdığım  
sular üstünüzə yağır bir-bir.

\*\*\*

Qəlbim silahlanıb xatirələrdən,  
Ruhuma tuşlayır kədəri, qəmi.  
Boyumu adlayıb ötən qəhərdən  
Boylanır dünyanın dərdi, sitəmi.

Əllərim qoynumda dustağa dönüb,  
Nə bahar, nə də yay isitmir məni,  
Günəşli günlərim sazağa dönüb,  
Vaxt olur soyuq da üşütmür məni.

Yağışda islanıb, ümmandan bezib,  
Özünü qayaya çıxıran dalğayam.  
Bir qətrə hüsurçün cahanı gəzib,  
Mənzilə çatmayan bir piyadayam.

Əsən küləklərdə uçub ümidim,  
Yağan yağışlarda axıb sevincim.  
Vaxt vardı gerçəkdən yaşayır idim,  
İndisə itirəm mən ilim-ilim.

\*\*\*

Əsir xəfif payız mehi,  
Rəqs eyləyir quru otlar.  
Göydən yerə baxır Günəş,  
Tamaşaya dönür diyar.

Bu sevincə şərik çıxan,  
Yerə düşmüş qoz yarpağı.  
Xışıldayıb həzin-həzin,  
Qucaqlayır hey torpağı.

Əzizimsən deyə-deyə,  
Dəli kimi öpür yeri.  
Üstəlik də söyləyir ki,  
Darıxmışdım yaydan bəri.

Nə yaxşı ki, gəldi payız,  
Yorulmuşdum şən günlərdən.  
Həyatımız qəribədir,  
Səadət də yorur hərdən.

Fərəh dolu yaydan bezib,  
Qəmli payız gəlsin dedim.  
Geri gəlməz o anların,  
Bilirəm ki, haqqın yedim.

